

Aydın Quliyevi necə tanıdım?

Mən Aydın müəllimi 2003-cü ildən tanıyıram, 22 ildir ki, bir-birimizə yalnız, Qardaş, deyə müraciət edirik. Bu müddət ərzində heç zaman aramızda birimizin qəlbinə toxunacaq bir kəlmə keçmədi, heç zaman qardaşlıq, dostluq sərhədləri pozulmadı.

Aydın müəllim xırdaçılığı sevməyən, xırdalanması mümkün olmayan bütöv bir şəxsiyyətdir. Mənim Qardaşımda sevdiyim ən gözəl xüsusiyyət, onun sabitqədam xarakterdə olmasıdır. Aydın Quliyev xəyanətdən uzaq, saf bir insandır, nə Vətəninə, nə Millətinə, nə doğulduğu Obaya-Elə, nə doğmalarına, nə də dostlarına arxa çevirməz. Mən Aydın müəllimi 2003-cü ildə nətər tanıdımsa, 2025-ci ildə də elə gördüm.

Mən Aydın qardaşımı həmişə ağayana gördüm, sözünə düz gördüm, saxtakarlıqdan uzaq gördüm, sözü üzə deyən, heç vaxt yalan danışmayan, varidat və şöhrətpərəstlik xəstəliyindən çox-çox uzaq olan, haqq yolunda qələmi ilə savaşıyan, rüşvətə və acgözlülüyə nifrət edən, namuslu millət oğlu kimi gördüm.

Mən həyatım boyu Aydın Quliyev çapda tarixçi görmədim, bəlkə var, ancaq mən rast gəlməmişəm. Tarixin istənilən dönməindən sual ver, Aydın müəllim bir saniyə düşünmədən o tarixi dönməin hadisələrini, o hadisələrin hansı şəraitdə və kontekstdə baş verdiyini, hadisələrin fəlsəfəsini sənə izah eləsin. Birdən zarafatla, Aydın müəllim yazı yazanda, otağına girib qəsdən bir naqolay tarixi sual verirəm, heç fərq etməz, nə sual verdin, o sualı sənə elə sadə və dəmir məntiqlə izah edir ki, cavab sənəin yaddaşına mismarla yazılır.

Aydın müəllimin fenomenal bir xüsusiyyəti var - O, yazı yazanda, otağında on adam danışsın, gülsün, lətifə söyləsin, onu yazıdan qopara bilməz, fikrini dağıda bilməz, hamını da eşidir. Məsələn, mən yazı yazanda istəyirəm ki, ətrafımda ölü sükut olsun, Aydın müəllim isə eyni zamanda yaza bilir, eşidə bilir və cavab verə bilir.

Aydın qardaşım məclis adamıdır, dəyən-gülən, çox gözəl rəqs eləyən, gözəl muğamat oxuyan, musiqini ali səviyyədə anlayan bir Azərbaycan övladıdır. Aydın müəllim rəqs edəndə, elə bilirsən ki, adamın çəkisi yoxdur, Maşallah, quş kimidir. Bütün bunlarla yanaşı, Aydın müəllim çox ağır adamdır, köhnə kişilərdəndir.

Məni görən hər kəs soruşur ki, siz Aydın müəllimin doğma qardaşınız? Bizi bir-birimizə elə oxşadırlar. Bir gün bir deputat soruşanda, Aydın müəllim dedi ki, kaş biz doğma qardaş olaydıq. Bəli, kaş biz doğma qardaş olaydıq. Ancaq Həzrət Əlinin gözəl bir ifadəsi var, deyir ki, əqidə birliyi olmayandan sonra, qan qohumluğunun heç bir faydası yoxdur. Mən Aydın müəllimlə Əqidə Qardaşıyam və bununla fəxr edirəm. Tək olan Allah şahiddir ki, nə yazdımsa, səmimi yazdım. Mən Aydınla qardaşlığım ilə fəxr edirəm!

Mehman İSMAYILOV
"Bakı Xəbər" TV-nin əməkdaşı,
politoloq

Ədalət .- 2025.- 11 iyul(Nö25).- S.12.